

## కోర్టుపక్షి

ఆ ఆవరణలో ఎనిమిది గాబోలు మేజస్ట్రేట్లు కోర్టులున్నాయి. నేను సాక్షిగా హాజరు కావలసిన కోర్టు ఆరట. నన్ను తీసుకువచ్చిన టి. ఎస్. 163- పోలీసు భటుడికి పేరుండదు, అంకె తప్ప-చూపుడు వేలితో ఆ కోర్టు చూపించి, వెళ్ళిపోయాడు, టీకి కాబోలు. కోర్టులో అంగుళం ఖాళీలేదు. చిలరకేసుల జనంతో క్రిక్కిరిసి ఉంది. రెండు బెంచీలూ లాయర కోసమట. అంచేత రవంత ఖాళీఉన్నా ఆక్కడ కూర్చోడానికి వీలేదు. బయటికి వచ్చాను.

మే ఎండ మొగంమీద మొత్తింది. లోపల ఒక నడివయస్కు. రాలు, తన్ను ఫలానా ఆసామీ ఎలా మభ్యపెట్టి, బట్టలు ఒలిచివేసి, తదుపరి కార్యక్రమం ఎలా ముగించాడో, కొంత కసి, కొంత సంతృప్తి కలిసిన గొంతుతో, తమిళ భాషలో, వర్ణిస్తుంటే, మేజస్ట్రేటు అనక్తితో వింటున్నాడు. బయట ఒక దుకాణదారు ఒక లాయర్ని కొట్టబోయి, నలుగురు పట్టుకోవడంతోటే, ఆ లాయరు అమ్మనీ, భార్యనీ, ఇంకా ఎవరైనా ఆడబంధువులుంటే వాళ్ళనీ, తను ఏం జెయ్యదలుచుకున్నాడో ఉద్రేకంతో చెపుతున్నాడు. సదరు లాయరు అతనివద్ద ఫీజు పుచ్చుకుని, తరవాత పోలీసులతో

లాలోవీ పడి, అతనికి నూటయాభై జరిమానా వేయించాట్ట, ఏ నేరా నికో నాకు అర్థంకాలేదు. వినాలన్న కోరిక, వినే ఓపిక నాకు లేవు. ఒకటే దాహం. బడ్డీకొట్టు ముందు అరంగుళాల నీడలో నిలబడి సోడా పదిపదిహేను నిముషాలు తాగాను, బడ్డీకొట్టువాడు చిరాకు పడి పొమ్మనీదాకా. అవరణలో ఎన్నో చెట్లూనీడలూ ఉన్నాయి గాని, అక్కడ నిలబడ్డానికి ఆస్కారం లేదు. ఆ నీడల్లో వేలాది చీమలు పుట్టలు నిర్మించుకుని, వలస అధిపత్యం సీరపరుచు కున్నాయి. ఇతర జాతులవాళ్ళు అడుగుపెడితే ఆత్మరక్షణ కోసం దాడి ప్రారంభిస్తాయి :

నాది మూడేళ్ళనాటి కేసు. ఒకరాత్రి నేను నిద్రపోతున్న గది తలుపు తన చాకచక్యంతో తెరిచి, ఒక దొంగ రెండు ట్రాన్సిస్టర్లు, టేవ్రికార్డర్లు, డ్రాయర్లోఉన్న నూటయాభై రొక్కం పట్టుకు పోయాడు. పొద్దున్నే లేవగానే ఆవేశపడి, ఆత్రపడి, పోలీసువారికి ఫోన్ చేసి రప్పించి, పోయినవాటి వివరాలతో సహా ఫిర్యాదురాసి ఇచ్చి, పోయిన సరుకు దొరికిపోయినంత సంతృప్తిపడాను. ఆ తర వాత క్రమంగా ఆ సంగతే మరిచిపోయాను. ఏడాదిక్రితం పోలీసులు రెండు టేవ్రికార్డర్లనీ, దొంగనీ మా ఇంటికి తీసుకొచ్చారు - నాటి మీద అంకెలు రిపోర్టులో అంకెలతో సరిపోయాయి. నా సరుకు నాకు దొరికినందుకు సంతోషం, పోలీసువాళ్ళ సమర్థతకు ఆశ్చర్యం కలిగాయి నాకు. అయితే వాటిని తిరిగి పొందడానికి తంతు ఉందట. కోర్టుకి ఎప్పుడు రావాలో వాళ్ళే తెలియజేస్తామన్నారు పోలీసులు.

వాకబు చెయ్యగా తెలిసిన విషయం : ఆ ఆసామీ - వీరా స్వామి - పట్టణంలో మరోచోట, ఏణ్ణరంక్రితం, ఒక ఇంట్లో ప్రవేశించి, ఒక ముసలిఅవ్వ మెడలో గొలుసు దొంగిలించే ప్రయత్నంలో ఆమెను చంపడం జరిగిందట. ఆ హత్య దర్యాప్తు చేస్తుండగా, ముసలిఅవ్వ గొలుసుతోపాటు రకరకాల ఇళ్ళలో పోయిన సరుకులు, టేవ్రికార్డర్లు, వాచీలు, మిక్సర్లు, బ్రీఫ్ కేసులు దొరికాయట.

హత్యానేరం కాక అతనిమీద ఎనిమిది విల్లరకేసు లున్నాయట. హత్యానేరంలో అతనికి యావజీవ కారాగారశిక్ష పడింది. ఇంక మిగిలిన ఎనిమిది కేసులూ విచారించి శిక్ష విధించాలట. హత్యానేరం విచారణ ఏడాదిపట్టింది, ఏకారణం వల్లనో.

ఒకరోజు సాయంత్రం ఎక్కడో తిరిగి అలసిపోయి ఇంటికి తిరిగి వచ్చేసరికి, కోర్టువారి తాబీదు - మరునాడు రివ మేజిస్ట్రేటు కోర్టులో నేను హాజరుకావాలని. టేవ్రికార్డరు దొరుకుతాయన్న ఆశకొద్దీ, మావాళ్లంతా బలవంతం జేసి, నన్ను పంపారు. పదిగంటలకు వెళ్ళినవాణి, సాయంత్రం మూడు గంటల వరకూ చూశాను. వీరాస్వామి మరో ఊరి జైల్లో ఉన్నాట్ట. అతను రావడానికి - అంటే పోలీసు బందోబస్తుతో రావడానికి - ఏదో ఆటంకం వచ్చిందట. నర్కారు ప్లీడరు కేసువాయిదా వెయ్యమని మేజిస్ట్రేటుని అడిగాడు. నా కష్టసుఖాలు రవంతైనా వాకబు చెయ్యకుండానే, మేజిస్ట్రేటు మరో నెల తరవాతకి కేసు వాయిదా వేశాడు.

రెండోవాయిదా రోజుని వీరాస్వామిని పోలీసులు హాజరు పెట్టారు. మేజిస్ట్రేటు అతను నేరం ఒప్పుకున్నా, కోర్టువారు శిక్ష విధించినా, యావజీవ శిక్షలో కలిసిపోతుందనీ, అంచేత మిగతా నేరాలన్నీ తను చేసినట్టు ఒప్పుకుంటే అందరికీ సుఖమనీ అన్నాడు. వీరాస్వామి మెత్తగా చిరునవ్వు నవ్వుతూ, ప్రతి కేసునీ ప్రతిఘటించే హక్కు తనకు ఉందన్నాడు. ఈసారి అతడూ వాయిదా కోరాడు. మేజిస్ట్రేటు నరేనన్నాడు, నాతో నిమిత్తం లేకుండానే.

ఈ వాయిదాకి వెళ్ళకూడదని గట్టిగా తీర్మానించుకునే, నేను నాలుగు వాయిదాలు హాజరయాను - నా సాక్ష్యం మళ్ళీ వాయిదా పడుతూనే వచ్చింది. ఇది ఆఖరు వాయిదా అని ఖచ్చితంగా నచ్చ జెప్పి, నన్నీ వాయిదాకి తీసుకొచ్చారు పోలీసులు. నేను సాక్ష్యం ఏం చెప్పాలో బోధపరిచాడు సర్కారు ప్లీడరు. ఆ సంభాషణలో ఒకటే టేవ్రికార్డరు - దాని కంపెనీ పేరు, అంకె వివరింపాడు. రెండో టేవ్రికార్డరు సంగతి ఏమిటని అడిగాను. అసలు ఆ సంగతి

తామింతవరకూ వినలేదన్నట్టు అజ్ఞానం నటించారు స్త్రీడరూ పోలీసులూ. అప్పటికి ఇంకా ఎండ ముదరకపోయినా, నా కడుపులో వేడెక్కింది. ఆ తరవాత వీరాస్వామి రాకకోసం ఎండలో ఎదురుచూస్తూ నిలబడడంవల్ల, బుర్ర వేడెక్కింది. వీరాస్వామిని రాజమర్యాదలో వానలో తీసుకొచ్చి ఒక బల్లని షెడ్లో పెట్టారు. ఆ తరవాత అతని భోజనం, విశ్రాంతి. నాకు మెదడులోనూ కడుపులోనూ ఒకటే మంట. వీరాస్వామి ప్రయాణపు బడలిక, భుక్తా యాసం తీర్చుకున్నాక, రెండున్నర గంటలకు అతన్ని సాదరంగా కోర్టులో ప్రవేశ పెట్టారు. ఆ తరవాత అరగంటకు నన్ను పిలిచారు. ఆకలితో దాహంతో ఉక్రోశంతో తలక్రిందులైపోతున్న నాకు, ఆ పిలుపు వినబడలేదు. నా పక్కని బీడీతాగుతున్న ఆసామీ నన్ను భుజంతట్టి లోపలికి పంపాడు. అతనికి నా పేరెలా తెలుసో నా కర్రం కాలేదు.

కోర్టులో అడుగుపెట్టగానే కళ్ళు తిరిగాయి. బోనులోనే అలా వడుకుని నిద్రపోవాలనిపించింది. 'దేవుని ఎదుట' వగైరా ప్రమాణం అయిందనిపించాడు గుమాస్తా. ఆ తరవాత క్లుప్తంగా జరిగింది నావేత చెప్పించాడు సర్కారు స్త్రీడరు, తన ప్రశ్నల ద్వారా. తరవాత ప్రశ్న - ఆ రోజు మా యింటికి టేపిరికార్డరుతో సహా (ఏక వచనం మీద ఒత్తాడు) పోలీసులు తీసుకు వచ్చిన ఆసామీ ఎదురుగా నిలబడ్డ వీరాస్వామేనా? అని అడిగాడు. టేపిరికార్డరు ఏకవచనం మీద అంతగా వత్తి స్త్రీడరు అడగడంతోటే, నాకు విర్రెత్తింది. అంతవరకు అణచిపెట్టిన చిరాకూ, కోపం, అసహాయత బుర్రలో గింగురుమన్నాయి. నాకు తెలియదన్నాను. మళ్ళీ నొక్కి అడిగాడు స్త్రీడరు. రెండేళ్ళ క్రితం ఒక పాపుగంట సేపు చూసిన ముఖాన్ని మీరు గుర్తు పట్టగలరా? అని స్త్రీడర్ని అడిగాను. మేజిస్ట్రేటు అడిగిన ప్రశ్నకి సమాధానం చెప్పాలిగాని, ఎదురుప్రశ్న వెయ్యకూడదని హెచ్చరించారు నన్ను. దేవుని ఎదుట నిజమే చెబుతానని ప్రమాణంచేసి, అబద్ధం చెప్పలేననీ,

వీరాస్వామీ ఆ రోజున మాయింటి తీసుకురాబడ వ్యక్తి అని  
 ఖచ్చితంగా చెప్పలేననీ అన్నాను. వీరాస్వామి గర్వంగా కోర్టువంక  
 విరునవ్వు విసిరాడు. సర్కారు ప్లీడరు, పోలీసులు ఒక్కక్షణం  
 సంప్రదించుకున్నారు. తరవాత ఒక టేవ్రికారరు నా ఎదట  
 పెట్టారు. ఇది నీదేనా అని అడిగాడు ప్లీడరు. నాదేనన్నాను. రుజు  
 వేమిటన్నాడు. కంపెనీ పేరూ, నంబరూ, దానిమీద ఉంటా  
 యన్నాను. కంపెనీ పేరు ఉందిగాని, నంబరుండవలసినవోట  
 ఆకురాయితో రాసేసి ఉంది. ఆ తరవాత ప్లీడరు కసిగా నాకూ  
 వీరాస్వామికి లోపాయికారీ సంబంధమున్నట్టూ, అతన్ని రక్షిం  
 చడం కోసం నేను అబద్ధాలు చెపుతున్నట్టు సూచిస్తూ ప్రశ్న  
 లడిగాడు. నాకిక కోపం ఆగలేదు. ఏమిటీ కోర్టున్నాను. ఏమిటీ  
 న్యాయమన్నాను. సొమ్ము పోగొట్టుకున్నవాణ్ణి నేరస్థుణ్ణి వేసి,  
 ఎండలో నిలబెట్టి, హింసపెట్టి నా రెండు రికారరలో ఒకటి పోలీసు  
 వాళ్ళు కొట్టేసి, ఉన్నదికూడా నాది కాదని కోర్టులో నిరూపిస్తుంటే,  
 ఇంక ఈ కోర్టులెందుకన్నాను. ఆ ఆవేశంలో మొత్తం కోర్టుల్ని,  
 పోలీసు డిపార్టుమెంటునీ, ప్లీడర్లనీ కడిగిపారేశాను. ఆవేశం చటు  
 క్కున నీరసంగా మారిపోయింది. మేజిస్ట్రేటు కోర్టుని అవమానపరిచి  
 నందుకు కోర్టు లేచేదాకా అక్కడే ఉండాలని శిక్ష విధించాడు.  
 'అమ్మయ్య, నేరస్థుణ్ణి గనక కోర్టులోపల ఉండొచ్చు - ఎండలో  
 చాపక్కరేదు' అన్నాను కసిగా. అయితే నా ఏవగింపు ఎవరినీ  
 రవంతైనా కదిలించినట్టు లేదు. అతని పక్కన కూర్చోగానే  
 వీరాస్వామి విరునవ్వు నవ్వుతూ, 'You're a fool' అన్నాడు  
 ఇంగ్లీషులో. అది భూతకాలమో వర్తమాన కాలమో నాకు అర్థం  
 కాలేదు. చెప్పరాని దిగులు, నామీద నాకే జాలి కలిగాయి. 'కోర్టు  
 పక్షిని చూడు - వాణ్ణి చూసైనా నేర్చుకో' అన్నాడు వీరాస్వామి -  
 ఇంగ్లీషులోనే. చూశాను.

అతను బీడీ కాలుస్తూ నా భుజం తట్టిన ఆసామీ. ఈ నాలు  
 గయిదుసార్లు కోర్టుకి వచ్చినప్పుడల్లా అతన్ని చూస్తూనే వచ్చాను.

అతను ఏ పీడరు గుమస్తానో, పోలీసు గుమస్తానో అనుకున్నాను. అతని సాక్ష్యం అతిస్పష్టంగా ఉంది. వీరాస్వామే తన ఇంటికి ఆ రోజు పోలీసులు తీసుకువచ్చిన దొంగ అనీ తన ఇంట్లో పోయిన టేవ్రికారరు పీడరుగారి వేతిలో ఉన్నదేననీ వచ్చి నిజంలాగ చెప్పేశాడు. ఆ టేవ్రికారరు అతనిదనీ, అతని ఇంట్లోంచే వీరాస్వామి దాన్ని దొంగిలించాడనీ కోర్టువారికి రుజువైపోయింది. వీరాస్వామి ఎదురుప్రశ్నలు ఎన్నివేసినా అతను చలించలేదు. ఆ తరవాత కోర్టు అయినదాకా వీరాస్వామి - ఆ కోర్టుపక్షి నంగతి చెపుతూనే ఉన్నాడు. పోలీసువారికే కాకండా, వాదిప్రతివాదులకీ డబ్బుచ్చు కుని సాక్ష్యాలు చెపుతుంటాడట. నెలకు వెయ్యి పదిహేనువందలు వరకూ సంపాదిస్తుంటాడట. అందరు కోర్టు అధికారులకూ అతను తెలిసినా, అబద్ధపు సాక్ష్యం చెప్పినట్టు ఎవరూ రుజువు చెయ్యలేక పోయారట. కోర్టు కిటుకులు అతనికి వాలా బాగా తెలుసట. ఇలాంటి వృత్తి నేను చెయ్యగలనా? అని ప్రశ్నించుకున్నాను. అతనిమీద ఈర్ష్యలాంటి గౌరవం కలిగింది.

సాయంత్రం అయిదున్నర, డజను అరటిపళ్ళు కొని తిన్నాను. కోర్టు ముగియగానే ఇంటికి పోవాలనిపించలేదు. నేనేదో తప్పవేసి నట్టు, ఇంట్లో నాముఖం చూపించలేనట్టూ అయిపోయింది. ఇంతలో మేజస్ట్రేటుగారు ఇవతలికి వచ్చి రిక్షా ఎక్కుతున్నారు. దగ్గరగా వెళ్ళి నమస్కారం అన్నాను. ఆయన అతి వినయంగా ప్రతినమస్కారంచేసి 'ఎవరు బాబూ మీరు' అని అడిగారు. నేను కసిగా - 'మూడుగంటల క్రితం నాకు కోర్టుని అవమానపరిచిన నేరానికి శిక్ష విధించారు. ఇంతలోనే మరిచిపోయారు. రెండేళ్లక్రితం నేను చూసిన ముఖం నాకు గుర్తు లేదంటే, నేను కావాలని అబద్ధం చెప్పానన్నారు -' అనేశాను. ఆయన ఎవరో విచ్చివాణ్ణి చూసినట్టు నావంక చూసి వెళ్ళిపోయారు - నిట్టూర్చాను. ఇంటికి పోదామని బయలుదేరాను.

గట్టిగా ఎవరో నన్ను పేరెట్టి పిలిచారు. ఆగాను. పిలిచింది కోర్టు పక్షి. అతను హడావుడిగా వచ్చి టేవ్రికార్డర్ నా వేతిలో పెట్టాడు.

నాకేం బోధపడలేదు. ఆటో ఎక్కి వెళ్ళిపోదామని నన్ను తొందర పెట్టాడు. ఇంతలో ఒక కానిస్టేబుల్ పరిగెత్తుకుంటూ వచ్చాడు. ఆ టేవెరికార్డరు ఇవ్వమని తమిళంలో అడిగాడు. కోర్టుపక్షి అది నాదనీ, పై అంకె చెరిపేసినా, బాటరీలమీద అనలు నంబరు ఉందనీ, కావాలంటే చూసుకోమనీ అన్నాడు. కడుపులో మంటంతా కళ్ళలోనే అవుకుని కానిస్టేబుల్ నిలబడిపోయాడు. ఇంతలో ఆటో వచ్చింది. నాతోపాటు ఎక్కాడు కోర్టుపక్షి. ఆటో పోతోంది. టేవెరికార్డరు అతనికి తిరిగి ఇవ్వబోయాను. అతను - 'మీరు వట్టి సత్తెకాలపు మనుషులండీ -' అని, అది తన ఇంట్లో ఉంటే పోలీసులు వచ్చి సోదావేసి, నా సొత్తు అతను దొంగిలించినట్టు కేసుపెట్టి నన్నే సాక్ష్యానికి పిలుస్తారని చెప్పారు. మరి అతన్ని పోలీసులు విడిచి పెట్టారా అని అడిగాను. దొంగసొమ్ము నా దగ్గరుంటేకదా - అన్నాడు. మరి మిమ్మల్ని మళ్ళీ సాక్ష్యానికి పిలవరేమో. అదే మీ జీవనోపాధి గదా-అన్నాను. నాకు పై అధికారులతో పరిచయముంది. వాళ్ళ దగ్గర ఈ క్రింది పోలీసులు చేసిన అవకతవకలు బయటపెడితే, వీళ్ళ ఉద్యోగాలకు మోసం. అందుకని నాజోలికి రారు. పైగా పోలీసుకేసుకి నాకు ముట్టేది పదిరూపాయలే. ప్రైవేటు కేసులయితే, వంద, రెండువందలు కేసునిబట్టి-అన్నాడు. నేను డబ్బు ఇవ్వబోయాను. నాకు నమస్కారం పెట్టి వద్దన్నాడు. నా సొమ్ము నా కివ్వడానికి తను లంచం పుచ్చుకో లేనన్నాడు. తన్ను మౌంట్ రోడ్డులో దింపితే బాలన్నాడు.

—బోనులో నిలబడి అబదాలు చెప్పడం భుక్తి కోసం, ఇవతలైనా న్యాయంగా నడుచుకోకపోతే దేవుడు హర్షిస్తాడా బాబూ? పిల్లా జెల్లా కలవాణి - అన్నాడు కోర్టుపక్షి.

కోర్టులో న్యాయం సంగతి ఏమయినా, ఈ కోర్టుపక్షిలో ఈ మాత్రం న్యాయబుద్ధి ఉన్నందుకు నేను సంతోషించాను.